

ఇద్దరు

సవం

ప్రసాద్ సివిల్స్ పరీక్షలు పాసై ఐ.ఆర్.యస్ కేడర్కి సెలెక్ట్ అయినాడని విని మొదట ఆశ్చర్యపోయినా, తర్వాత ఆనందపడ్డాను.

ప్రసాద్ నాదీ ఒకే వూరు- ఒంగోలు దగ్గర చిన్న కుగ్రామం మాది. పూరిపాకలో పెట్టిన ఎలిమెంటరీ స్కూల్లోనే మేమిద్దరం ఐదో తరగతి వరకూ చదువుకున్నాం.

హైస్కూలు చదువుకోసం ఇద్దరం మూడు కిలోమీటర్ల దూరం నడిచి వెళ్ళేవాళ్ళం. సైకిలు కూడా కొనలేని బీద కుటుంబాలు మావి. మా నాన్న రైతుకూలి. వాళ్ళ నాన్న టైలర్.

పదో తరగతి పరీక్షల్లో ప్రసాద్ తప్పాడు. నేను శర్మా కాలేజీలో చేరాను. ఆ కబురు విన్న వాళ్ళ నాన్న ఎంతగా బాధపడ్డాడో నాకు ఇప్పటికీ గుర్తుంది.

ప్రసాద్ చలాకీగా ఉండటం నేనెప్పుడూ చూడలేదు. చిన్నప్పటి నుండి అతను మన్నుతిన్న పాములా మెతగా- బుద్ధి మాంద్యం ఉన్న కుర్రవాడిలానే ఉండేవాడు. తోటి విద్యార్థులకు అతన్ని ఏడ్పించటం సరదా- బైటికి పొడుచుకు వచ్చినట్లు కన్పించే కనుగుడ్లు- చింపిరి జుట్టు- లూజుగా వేలాడే నిక్కరు- వీటన్నిటికి తోడు అమాయకమైన చూపు- వెరసి మా పూరిలోని పిల్లజెల్లా అందరికీ అతనో ఆటవస్తువు.

అతని తండ్రి బట్టలు కుట్టటంలో ఎంత నిష్ణాతుడో- కలలుకనటంలో కూడా అంతే పని మంతుడని పూరి జనం అనుకునేవారు. తన దగ్గరకు బట్టలు కుట్టించుకోడానికి వచ్చేవాళ్ళకే కాకుండా దారినపోయే దానయ్యల్ని కూడా పిలిచి చెప్పేవాడు. తన కొడుకు కలెక్టర్ అవుతాడని. "చూస్తూ ఉండండి- మన ప్రకాశం జిల్లాకు నా కొడుకు కలెక్టర్ వస్తాడు. అప్పుడు నేను ఈ బట్టలు కుట్టటం మానేసి- దర్జాగా కాలు మీద కాలేసుకుని- లంక పొగాకు చుట్ట కాలుస్తూ హాయిగా బతికేస్తాను" అనేవాడు. పక్కనే ఉన్న ప్రసాద్ని "ఎరా, నా కోరిక తీరుస్తావుగా- నా ఆశలన్నీ ఒక్కగానొక్క కొడుకైన



నీమీదే ఉన్నాయన్న విషయం మరిసిపోకు. నువ్వు కలెక్టరు కాలేదనుకో- నేను పురి వేసుకుని భస్మాను" అనేవాడు.

అలా అతనన్న ప్రతిసారీ ప్రసాద్ భరోసా ఇస్తూ, "నువ్వు నిశ్చింతగా ఉండునాన్నా- నేను తప్పకుండా నీ కోరిక తీరుస్తాను" అనేవాడు.



తండ్రిగా తన కొడుకు తెలివితేటల విషయంలో అతను గుడ్డిగా ఉన్నా పూరి జనాలైతే పూర్వోరుగా. "కాబోయే కలెక్టరు- వెర్రివెంగళాయి, మన ప్రకాశం జిల్లా మురిక్కాలువ పాలోయి" అని రాగయుక్తంగా పాడి ఏడ్పించేవారు.

నేను ప్రసాద్ కోసం వాళ్ళింటికి వెళ్ళినప్పుడల్లా వాళ్ళ నాన్నపక్కన కూచోపెట్టుకుని "ఎరా రమణా! నా కొడుకు కలెక్టర్ అవుతాడు కదా" అని అడిగేవాడు. బొటాబొటి మార్కులు వస్తున్న విషయం అతనికిచెప్పే బాధపడ్డాడని "తప్పకుండా అవుతాడు బాబాయ్!" అనేవాణ్ణి. అమాయకంగా ప్రసాద్ కూడా ఆమాటలు నమ్మేవాడు. "నాకున్న నిజమైన స్నేహితుడివి నువ్వొక్కడివే రమణా! ఎప్పుడూ క్లాసులో ఫస్టుండే నువ్వలా అన్నావంటే నేను తప్పకుండా మా నాన్న కోరిక తీరుస్తానన్న నమ్మకం నాక్కలుగుతోంది" అనేవాడు.

ప్రసాద్ పదో తరగతి తప్పినప్పుడు వాళ్ళ నాన్న పసిపిల్లాడిలా వలవలా ఏడ్చాడు. "నా కొడుకు ఇంక ఎప్పటికీ కలెక్టరు కాలేడా?" అంటూ నన్ను పట్టుకుని భోరుమన్నాడు. సివి

ల్స్ పరీక్షలు రాయడానికి ఇదేమీ ఆవరోధం కాదనీ, డిగ్రీ థర్డ్ క్లాసులో పాసైనా ఫర్వాలేదనీ చెప్పాను. "అలా అయితే వాడు ఎన్ని పరీక్షలు తప్పినా పర్లేదు- నేను బాధపడను. నాక్కావల్పింది వాడు కలెక్టరు కావడమే రమణా!" అన్నాడు.

నేను సైన్స్ సబ్జెక్ట్ తీసుకుని పి.జి. చదువు కోసం వాలేర్ వెళ్ళాను. ప్రసాద్ శ్రద్ధగా చదివి, మరలా ఎక్కడా ఫెయిల్ కాకుండా బి.ఎ.సెకండ్ క్లాస్లో పాసైనాడు. నేను ఫైనలియర్లో ఉన్నప్పుడు అతను మా యూనివర్సిటీలో బి.యల్ లో చేరాడు. తరచూ నా రూంకొచ్చి కూచునేవాడు. సివిల్స్ పరీక్షలకు ఎలా ప్రిపేర్ కావాలో నన్నడిగి తెలుసుకునేవాడు.

ఒరోజు క్యాంటీన్లో కన్పించాడు. "ఈ సంవత్సరం సివిల్స్ రాయాలనుకుంటున్నారమణా" అన్నాడు. వాళ్ళ నాన్ననయితే భ్రమల్లో పెట్టగలను కానీ నా స్నేహితుణ్ణి తప్పుదోవ పట్టించలేను కదా- "నువ్వు లా చదువుతున్నావు కదా, ప్రస్తుతం లా మినిస్టరెవరో చెప్పు" అన్నాను. తెలియదన్నాడు. కాశ్మీర్ సమస్య గురించి నాలుగు వాక్యాలు చెప్పమన్నాను. చెప్పలేకపోయాడు.

"ఈ సంవత్సరం వద్దు. బాగా ప్రిపేర్ అయి వచ్చే సంవత్సరం రాయి. పేవర్ రోజూ చదువు. జనరల్ నాలెడ్జ్ ఇంప్రూవ్ చేసుకో. ప్రతిదాన్నీ ఆనలిటికల్ గా చదువు" అన్నాను.

ప్రసాద్ ఉదాసీనంగా మారిపోయాడు. "నువ్వడిగిన రెండు ప్రశ్నలకు సమాధానం తెలియనంత మాత్రాన సివిల్స్ రాయడానికి నేను

వనికీరాకుండా పోతానా? నువ్వు నన్ను ఎంక రేజ్ చేయాల్సింది పోయి ఇలా మాట్లాడటం న్యాయమా?" అన్నాడు. అతని కళ్ళలో నన్నటి నీటి పొర...

నాకుగాడా అతని వాదనలో నిజముందనిపించింది. మెయిన్స్ బాగా రాస్తే ఇంటర్వ్యూలో మార్కులు తక్కువొచ్చినా సెలెక్ట్ కావచ్చు.

నేను సివిల్స్ కోసం ప్రయత్నించి విఫలమై-స్టాఫ్ సెలక్షన్ కమీషన్ పరీక్షలు రాసి ఇన్ కంటాక్స్ ఇన్ స్పెక్టర్ గా జాయినయ్యాను. నేను ఉద్యోగార్థం హైద్రాబాద్ వచ్చేసినా, ఇంటినుండి వచ్చే ఉత్తరాలవల్లా, స్నేహితులవల్లా ప్రసాద్ కు సంబంధించిన సమాచారం తెలుస్తూనే ఉంది.

అతనా సంవత్సరం సివిల్స్ పరీక్షలు రాయకుండా కోచింగ్ లో చేరాడు. రోజుకు పద్దెనిమిది గంటలు చదువుతున్నాడనీ, శలవులకు ఇంటికి కూడా రాకుండా దీక్షగా కష్టపడుతున్నాడని తెలిసి సంతోష పడ్డాను.

ప్రసాద్ ప్రీలిమ్స్ పాసైనాడని ఒకసారి, మెయిన్స్ పాసైనాడని మరోసారి కబురందింది. మరో ఆరేళ్లకు ఇంటి నుంచి ఉత్తరం వచ్చింది. దాన్నిండా ప్రసాద్ కి సంబంధించిన విషయాలే- అతని పట్టుదలని పొగుడ్డా-వాళ్ళ నాన్న అదృష్టాన్ని మెచ్చుకుంటూ- ప్రసాద్ ఐ.ఆర్.యస్ కేడర్ కి సెలక్షన్ అయినాడంట. ట్రయినింగ్ కి ముస్సోరీ వెళ్ళాడనీ, అట్నుంచి ఇన్ కంటాక్స్ ట్రయినింగ్ కోసం నాగపూర్ వెళ్ళాడనీ సారాంశం. ఈ కబురు అతనే రాసి ఉంటే మరీ సంతోషించి ఉండేవాడిని. అతన్ని, అతని ప్రతిభని తక్కువ అంచనావేశానన్న కోపం అతనికి ఉండి ఉండొచ్చు. ఏదిఏమైనా నా స్నేహితుడు మొట్టమొదటి ప్రయత్నంలోనే సివిల్స్ పరీక్షల్లో విజయం సాధించడం, అసిస్టెంట్ కమీషనర్ గా ఉద్యోగం పొందటం నాకు చాలా ఆనందాన్ని కల్పించింది.

దీపావళి పండగ నాలుగురోజులుండగా భార్యతో కలిసి మాపల్లెటూరు వెళ్ళాను. వూర్లో ఎవరి నోటవిన్నా ప్రసాద్ గురించిన మాటలే- ఎవరిని కదిలించినా అతని కొచ్చిన పెద్ద ఉద్యోగం గురించి కథలే- ప్రసాద్ వాళ్ళ నాన్నకు శుభాకాంక్షలు తెల్పుదామని వెళ్ళాను. అతను నాకు చిన్న వృతీనుండీ తెల్సిన వ్యక్తిలా లేడు. చాలా కొత్త వ్యక్తి- నేనెప్పుడూ ఎరుగని వ్యక్తి- అతని మొహం వింతకాంతితో వెలిగిపోతోంది. కళ్ళల్లో మెరుస్తూ సంతోషం...

"చూశావారమణా-నా కొడుకు నా కోరిక తీర్చాడు. ఇక నాకే దిగులూ లేదు" అన్నాడు.

"మన వూరిలో అంత పెద్ద ఉద్యోగం సంపాదించుకున్న మొదటి వ్యక్తి మన ప్రసాద్- అతను మన వూరికే గర్వకారణం బాబాయ్- ఇదంతా నీ గొప్పతనమే"

"ఆ నాదేముంది. వాడు కష్టపడి చదివాడు- పాసైనాడు" అతను మురిసిపోతూ చెప్పాడు. భాగ్యనగరానికి తిరి

గి వచ్చిన పది నెలలకు- ఓ రోజు ఉదయం ఆఫీసుకు లేటయిపోయిందని హడావిడి పడిపోతూ శ్రీమతి వడ్డించిన భోజనం గబగబా తినేస్తూ-

అతను కోటూ, టై లేకుండా బైటికి కదిలేవాడు కాదు.

నల్లగా నిగనిగలాడే బూట్లు, నూనెరాసి నున్నగా దువ్విస తల, మడత నలగని బట్టలు, సఫారీ సూట్లు... నాకు తెల్సిన ప్రసాద్ కి, ఇతనికి హస్తీ మశకాంతరం.

కాలింగ్ బెల్ మోగితే వెళ్ళి చూద్దునుకదా- అదో రకంగా నవ్వుతూ ప్రసాద్.

అసిస్టెంట్ కమీషనర్ గా హైద్రాబాద్ కే పోస్టింగ్ వచ్చిందట- జాయిన్ కావడానికి మరో వారం రోజుల టైం ఉండటం- ఈలోపల మంచి యిల్లు చూసిపెట్టమని అడిగాడు. హోటల్లో సామాన్లు పడేసి మా యిల్లు వెతుక్కుంటూ వచ్చాడట.

"సివిల్స్ రాయడానికి నువ్వే నాకు సలహాలు ఇచ్చేవాడివి- ఇప్పుడు నువ్వు ఇన్ స్పెక్టర్ వి- నేను అసిస్టెంట్ కమీషనర్ ని- అంటే నీ బాస్ ని- నువ్వు రోజూ నాకు సమస్యారం కొట్టాలి- కాకా పట్టాలి" మరలా అదోలా నవ్వుతూ అన్నాడతను. ఆ నవ్వు తోడేలు నవ్వులా వికృతంగా ఉంది. అతనన్న మాటలకు నా శ్రీమతి బోల్డు నొచ్చుకుంది. "చిన్ననాటి మిత్రుడు కదా ఏదో సరదాగా అని ఉంటాడు తప్ప మనల్ని కించపర్చాలన్న ఉద్దేశం డెఫినెట్ గా ఉండీ ఉండదు" అంటూ నేనే సర్ది చెప్పాను.

ఆరోజు ఆఫీసుకు సెలవుపెడేసి అద్దె ఇళ్ళ కోసం వూరిమీద పడ్డాం. మాంచి సింగిల్ బెడ్ రూం ఫ్లాట్ ఖరారు చేసుకుని, ఓనర్ రెండునెలల అడ్వాన్స్ అడిగినపుడు ఇచ్చేయమన్నట్టు ప్రసాద్ వైపు చూశాను. "నువ్విచ్చేయ్- జీతం తీసుకోగానే నీబాకీ తీర్చేస్తాను" అన్నాడు. ఓనర్

తో సాయంత్రం లోపల డబ్బు కట్టేస్తానని చెప్పి లాడ్జిలోపడున్న సామాన్లు కొత్తింటికి చేరవేశాం. ఆ రాత్రి భోజనం మా ఇంట్లో ఏర్పాటుచేసి మాటల సందర్భంలో "నీ విజయ రహస్యం ఏమిటో చెప్పు" అని నవ్వుతూ అడిగాను.

"సింపుల్! ఆప్షన్ ల్స్ కోసం కోచింగ్ తీసుకున్నాను. రోజుకు పద్దెనిమిది గంటలు కష్టపడి చదివాను. పట్టుదల ఉంటే సాధించలేనిది ఏముంటుంది?"

నిజమేననిపించింది. ఎటొచ్చీ నాకర్థంకాని విషయం ఒకటుంది. ప్రసాద్ ఇంగ్లీషులో చిన్న వాక్యం కూడా మాట్లాడలేదు- మరి ఇంటర్వ్యూలో ఎలానెగ్గుకొచ్చాడా అని. సూటిగా అడగలేక "ఇంటర్వ్యూ ఎలా జరిగింది?" అని అడిగాను.

ప్రసాద్ నావైపు దీర్ఘంగా చూసి తమాషాగా నవ్వాడు. "నీ అనుమానం నాకర్థమైందికే- నేను ఆప్షన్ ల్స్ తెలుగులో రాశాను. ఇంటర్వ్యూ కూడా తెలుగులోనే చేసాను. ఇంతేనా, లేక ఇంకేమైనా అనుమానాలు ఉన్నాయా? దాచుకోకుండా ఇప్పుడే అడిగేయ్" అన్నాడు.

నేను ఇబ్బందిగా నవ్వి వూర్చున్నాను. ప్రసాద్ కోరిక మీద నాకు తెల్సిన ఫర్మీచర్ షాపులో ఓ మంచం, రెండు కుర్చీలు, బల్ల, మంచం మీదికి పరుషా, దిండ్లు ఇప్పించాను. డబ్బులు నెలాఖరుకి ఇచ్చేలా నేను హామీ ఇచ్చాను.

నా ఆఫీసు తిలక్ నగర్ లోని చర్చి బిల్డింగ్ లో- ప్రసాద్ పనిచేసేది బిషాప్ బాగ్ లోని ఆయర్ భవన్ లో. అందువల్ల అతన్ని ఆఫీసులో కలిసే అవకాశం చాలా తక్కువ. అందునా నాది ఎగ్జిక్యూటివ్ ఉద్యోగం కావటంవల్ల ఎక్కువగా ఔట్ డోర్ డ్యూటీ లతో బిజీగా ఉండేవాణ్ణి. అందుకే సాయంకాలాలు ఎప్పుడైనా వెళ్ళి పల్కరించి వస్తున్నాను.


అతను కోటూ, టై లేకుండా బైటికి కదిలేవాడు కాదు. నల్లగా నిగనిగలాడే బూట్లు, నూనెరాసి నున్నగా దువ్విస తల, మడత నలగని బట్టలు, సఫారీ సూట్లు... నాకు తెల్సిన ప్రసాద్ కి, ఇతనికి హస్తీ మశకాంతరం.

"ఈ రెండు కోట్లు నీ జీతంతో కుట్టించుకుని ఉంటావ్. అవునా?" అని అడిగానోసారి.

"కాదు. నేను ఆఫీసుకు మొదటి రోజు తను కుట్టించిన కోటు వేసుకునే పోవాలని మానాన్న ఈ రెండు కోట్లు కొని, శ్రద్ధగా కుట్టిచ్చాడు"

నల్లగా ముఖమల్లా మెరుస్తున్న అతని కోటులో నాకు వాళ్ళ నాన్న వాత్సల్యంతోపాటు అతని దుర్భరమైన పేదరికం కూడా కన్పించాయి. ఎంత అభిమానమో! తన కొడుకు పెద్ద ఉద్యోగస్థుడైనా అతని జీతంలోంచి పైసా తీసుకోకుండా తన శ్వేదంతో తడిసిన కాసుల్లో కొడుక్కి కోట్లు కుట్టించాడు. ఏమైనా ఇక అతను డబ్బుకి తడు ముకోవాల్సిన పనిలేదు.

ఓరోజు ప్రసాద్ కోసం అతని ఫ్లాట్ కి వెళ్ళాను. అక్కడ అతనో మాట్లాడ్తూ ఇద్దరు కొత్త వ్యక్తులున్నారు. వాళ్ళకు యాభైకి పైగా వయసుంటుంది. పరస్పర పరిచయాల తర్వాత తెల్పింది- అందులో ఒకతను ఎమ్మార్వో, మరొకతను అతని స్నేహితుడు. ఎమ్మార్వోగారి



అమ్మాయి కంప్యూటర్ ఇంజనీర్ చదివింది. సంబంధం మాట్లాడటానికొచ్చారు. వాళ్ళను సాగనం పటానికి బైటివరకూ వెళ్ళినపుడు ప్రసాద్ చాలా బుద్ధిమంతుడనీ, ఏరకమైన చెడు అలవాట్లు లేవనీ, వాళ్ళమ్మాయి సుఖ పడుతుందనీ చెప్పాను. “ఈ సంబంధం కుదిరితే మా అమ్మాయి అదృష్టవంతురాలే- నువ్వు చెప్పిచూడు బాబూ” నా చేతులు పట్టుకుంటూ అన్నాడతను.

ఓంగోల్లో ఉన్న బంధువుల ద్వారా ప్రసాద్ గురించి విని వచ్చారట. ఆవిధంగానే ప్రసాద్ కి మరో సంబంధం కూడా వచ్చింది. అతను ఓంగోల్లో బ్యాంక్ మేనేజర్ గా పనిచేస్తున్నాడు. అమ్మాయి కూడా ప్రాజెప్త సర్ ఆఫీసర్ గా ఈమధ్యనే సెలక్ట్ అయిందట.

పెళ్ళికూతురు సెలక్ట్ అవుతే తలమునకలుగా ఉన్న ప్రసాద్, ఓరోజు హడావిడిగా మా ఇంటికొచ్చి కలర్ టీవీ, ఎల్లీ ఫ్రిజ్ కావాలని టెండర్ పెట్టాడు.

“నీకు నాకన్నా మూడింతల జీతం వస్తుందిగా- కొనేసుకోవచ్చుగా” అన్నాను.

“నిజమే- కానీ మా ఇంటి పరిస్థితి నీకు తెల్సుగా- నాకోసం మానాన్న చేసిన అప్పులు తీర్చటం నా మొదటి బాధ్యతగా ఎక్కువ మొత్తం మా ఇంటికి వంపిస్తున్నాను. నువ్వు అప్పుగా ఇప్పించు- నేను నెలనెలా కొంత నీకు ఇచ్చేస్తాను” అన్నాడు.

అతను చెప్పింది సబబేననిపించింది.

నేనా ప్రయత్నాల్లో ఉండగా మా ఆఫీసర్ గారి దగ్గరకు కొత్తగా సెలక్టయిన ఆసిస్టెంట్ కమీషనర్ శ్రీకర్ వచ్చారు. మాటల సందర్భంలో నామిత్రుడు ప్రసాద్ కూడా వాళ్ళ బ్యాచేనని, ఆయకర్ భవన్ లో పనిచేస్తున్నాడని చెప్పాను.

అతను భృకుటి ముడివేసి నావైపు అదోలా చూశాడు. “ప్రసాదా? అలాంటి పేరుగల వారెవరూ మా బ్యాచ్ లో లేరే” అన్నాడు.

“అలా అంటారేమిటి సార్? ప్రసాద్- కొద్దిగా నలుపు- పొట్టిగా ఉంటాడు. ఓంగోలు దగ్గర పల్లెటూరు- బహుశా మీకు గుర్తు రావటంలేదేమో?”

“ఓ సంవత్సరకాలం బ్రయినింగ్ లో కల్పి ఉండిన నా బ్యాచ్ వాళ్ళను నేనెలా మర్చిపోతాను? అబ్సర్వ్! మన డిపార్ట్ మెంట్ కి ఆంధ్రా నుంచి సెలక్ట్ అయిన వాళ్ళం ముగ్గురమే. అందులో మీ ప్రకాశం జిల్లా నుంచి ఎవ్వరూ లేరు. ప్రసాద్ అనే ఈ మిస్టికల్ శాల్తీ అస్సలు లేడు.”

నేను మాట రాక నిలబడిపోయాను.

“సార్! మీరు చెప్పింది నిజమేనా? నేను నమ్మలేకపోతున్నాను సార్! అతను బ్రయినింగ్ కోసం నాగపూర్ లో పదినెలలు గడిపాడు. ఇప్పుడు పోస్టింగ్...”

అతను సగంలోనే ఆపేసి చెప్పాడు, “మీరు స్నేహితుడంటున్నారు- కానీ అతనెవరో వచ్చి మోసగాడిలా ఉన్నాడు. మీరు జాగ్రత్తగా ఉండండి. అసలే క్రిమినల్ కేసుకిందికొస్తుంది”

నాకంతా ఆయోమయంగా ఉంది. ప్రసాద్ నిజంగానే మోసగాడా? తన తండ్రినీ, స్నేహితుల్నీ, తన పూరివాళ్ళనీ అందర్నీ మోసం చేశాడా? అతనికొచ్చిన సంబంధాలు గుర్తొచ్చాయి. కట్నం కోసం ఆభం శుభం తెలిసి ఆడపిల్ల జీవితాన్ని

నాశనం చేయడానికి కూడా వెనుకాడలేదంటే అతనెంతటి దుర్మార్గుడో అర్థమౌతోంది. పైకి అమాయకంగా కన్పిస్తూ- గోముఖవ్యాఘ్రం అంటే ఇలాంటి వాళ్ళే... అయినా ప్రసాద్ గురించి ఇలా ఆలోచించడానికి మనసొప్పటంలేదు. అతను నాకు చిన్నప్పటి నుండి తెలుసు. మోసం చేసే మనస్తత్వం కాదతనిది. ప్రసాద్ ని నిలదీసే ముందు ఎందుకైనా మంచిదని చిక్కడవల్లి లైబ్రరీలో కూచుని పాత పేపర్లు తిరగేశాను. సివిల్స్ పరీక్షల రిజల్ట్స్ ఉన్న పేపర్ని చాలా జాగ్రత్తగా పరిశీలించాను. ప్రసాద్ పేరు లేదు.

అట్లుంచటే అతని రూంకెళ్ళాను. అతను ఇద్దరు యువకుల్లో మాట్లాడుతున్నాడు. నన్ను చూసి పక్కరింపుగా నవ్వి, “కూచ్- వీళ్ళిద్దరూ సివిల్స్ కి ప్రిపేర్ అవుతున్నారు. నా గైడెన్స్ కోసం వస్తే నాకు తోచిన సలహాలు ఇస్తున్నా” అన్నాడు. వాళ్ళకు తను తీసుకున్న ఆప్షన్స్, వాటిని ఎంచుకోవటం వల్ల లాభాలు, తనెలా టైంని మేనేజ్ చేసుకున్నాడూ, ఇంటర్వ్యూ ఎలా చేశాడూ వివరంగా చెప్పాడు.

“అసలు నాకు ఐ.ఎ.యస్సే రావాల్సింది. కొద్దిలో తప్పిపోయింది” ముక్తాయింపుగా.

నాకొస్తున్న కోపాన్ని అదుపు చేసుకోవటం కష్టంగా ఉంది. వాళ్ళిద్దరూ వెళ్ళేవరకూ ప్రాణం ఉగ్గబట్టుకుని కూచున్నాను. వాళ్ళు వెళ్ళాక రెణ్ణిముపాలు మౌనంగా కూచున్నాను. ఏమడగాలో, ఎలా అడగాలో, కోప్పడాలో, తిట్టాలో, జాలిపడాలో, బాధపడాలో అర్థం కాకుండా ఉంది.

“ఏమిటోలా ఉన్నావు?” వచ్చి నా పక్కన కూచుంటూ అడిగాడు.

నేనతని కళ్ళలోకి సూటిగా చూస్తూ, “ఎందుకు ఇంతమందిని మోసం చేశావు? ఉద్యోగం వచ్చిందని ఎందుకు అబద్ధం చెప్పావు?” అని అడిగాను.

అతను ఉదాసీనంగా మారిపోయాడు.

“ముసలితనంలో ఉన్న నీ తండ్రిని మోసం చేయడానికి నీకు మనసెలా ఒప్పింది?” నా కంఠంలో కోపంలేదు- సుళ్ళు తిరుగుతూ అనంతమైన బాధ... అతను మౌనంగా రోదిస్తున్నాడు.

“పెళ్ళి సంబంధాలు కూడా చూశావే- నువ్వు ఛీట్ చేస్తున్నావని ఎవరైనా పోలీసులకు రిపోర్ట్ ఇస్తే నీ బతుకు ఏమయ్యేది?”

ప్రసాద్ సన్నగా వణకటం నాకు తెలుస్తోంది.

నా రెండు చేతులు పట్టుకుని, “రమణా! నువ్వే నన్ను రక్షించాలి. ఈ విషయం ఎవ్వరికీ చెప్పవు కదూ” అన్నాడు.

“సరే- జరిగిందేదో జరిగిపోయింది. ఇప్పుడేం చేద్దామనుకుంటున్నావు?”

“కొద్దిగా డబ్బులు సర్దు- నేను మద్రాసెళ్ళిపోతాను. నాకు ట్రాన్స్ ఫరైండ్ ని చెప్పుకుంటాను”

“అతని జవాబు విని నాకు ఆశ్చర్యం వేసింది. “అంటే ఇప్పటివరకూ ఆడిన నాటకాన్ని కొనసాగించే ఉద్దేశమే తప్ప ముగింపు చేయనంటావ్” అన్నాను తీవ్రంగా.

“రమణా! నన్ను ఇరకాటంలో పెట్టకు. నిజం మన పూరివాళ్ళకు తెలిస్తే నేనేమైపోతాను? నాన్నకు తెలిస్తే ఆయనేమైపోతారు?”

“అలాగని అప్పులు చేసుకుంటూ జీవితాన్ని నాశనం చేసుకుంటావా? ఇలాంటి విషయాలు ఎప్పుడో ఒకప్పుడు తెలియక మానవు. అప్పటికి నువ్వు నిండా కూరుకునిపోతావు. నిన్ను ఆ పూబిలోంచి

బైటికి లాగటం అసాధ్యమైపోతుంది. నువ్వు మారు మాట్లాడకుండా మనపూరు వెళ్ళిపో.”

అతనేమనుకున్నాడో ఏమో, “సరే, నాకొద్దిగా డబ్బులివ్వ- మన పూరిపోతాను” అన్నాడు.

అతనంత సునాయాసంగా ఒప్పుకోవటంతో నాకు బోల్డు అనుమానాలు వచ్చాయి. నాకలా చెప్పి మద్రాసెళ్ళడని గ్యారంటీ ఏమిటి? మా పూరిపోతానీ, అందరి దగ్గర నిజం చెప్తాడనీ నమ్మకం ఏమిటి? నాకు తెల్సినవాళ్ళ దగ్గర అప్పుచేసి, అతని అద్దె బకాయి చెల్లించి అతనోపాటే నేనూ మా పూరు బయల్దేరాను.

“నాన్నకు చెప్పకు- తట్టుకోలేదు” అన్నాడు.

“తెలియాల్సిందే అతనికి- నీ కోసమని ఉన్న పొలం కాస్తా అమ్ముకున్నాడు. ఇప్పటికి ఎన్ని అప్పులు చేశాడో? నువ్వేమో బి.యల్ పూర్తి చేయకుండా సగంలో వదిలేసి వచ్చావు. జీవితాన్ని దేనికి కొరకాకుండా చేసుకున్నావుకదా”

అలా అన్నానే కానీ నాకూ భయంగానే ఉంది. తన కొడుక్కి పెద్ద హోదా గల ఉద్యోగం మాట దేవుడెరుగు, చిన్నపాటి ఉద్యోగం కూడా లేదని తెలిస్తే గుండె పగిలి చస్తాడేమో? అలాగని నిజం దాచి ఎంతకాలం అతన్ని క్షోభపెట్టాలి?


ఈ సందిగ్ధంలోనే ఊరు చేరుకున్నాను. నేరుగా ప్రసాద్ వాళ్ళింటికే వెళ్ళాం.

బైటచాలామంది గుమికూడిఉన్నారు. మమ్మల్ని చూడగానే, “అదుగో ప్రసాద్. కబురంది ఉంటుంది. వెంటనే బయల్దేరినట్లున్నారు” అన్నారెవరో.

లోపలికెళ్ళాక మాకు విషయం అర్థమైంది. ప్రసాద్ వాళ్ళ నాన్నకు అంతిమక్షణాలు.

ప్రసాద్ ని చూడగానే అతని కళ్ళు మెరిశాయి. “మావాడోచ్చేశాడు- మా వాడు పెద్ద ఆఫీసర్- నా కొడుకు పెద్ద ఆఫీసర్...” అంటూ తుదిశ్వాస విడిచాడు.

పని వత్తిడివల్ల మరో ఆరైల్లవరకూ మా పూరిళ్ళటం కుదరలేదు. మే నెల చివర్లో ఓవారం శెలవుపెట్టి మాపూరిళ్ళాను. అమ్మానాన్నల్ని పలకరించాక ప్రసాద్ ఇంటికి బయల్దేరాను.



నేను వెళ్ళేప్పటికి ఇంటిలోపల ఎవరో కూచోబెట్టుకుని పెద్దగా మాట్లాడుతున్నాడు ప్రసాద్.

లోపలికి వెళ్ళాలా వద్దా అనే సంకోచంలో నేను బైటే నిలబడిపోయాను. ఇంటికిటికీలోంచి ప్రసాద్ నాకు స్పష్టంగా కన్పిస్తున్నాడు. అతనెదురుగా నలుగురు మనుషులు కూచుని ఉన్నారు.

“ఉద్యోగం పెద్దదే- కానీ ఎన్ని వత్తిళ్ళనుకున్నారూ! ఓసారి కోట్లలో వ్యాపారం చేస్తున్న బడా వ్యాపారస్థుణ్ణి పట్టుకున్నా- వెంటనే డజన్లకొద్దీ ఘోన్ను- మినిష్టర్ల దగ్గరనుంచి- దానికి తోడు గూండా ల బెదిరింపు వదలకపోతే చంపేస్తామని- నేను నా దేశానికి ద్రోహం చేయలేనని తెగేసి చెప్పాను. అయినా ఈరోజుల్లో నీతిగా బతకనిస్తారా? నిజాయితీగా ఉద్యోగం చేసుకోనిస్తారా? నాకు రోజుకో ట్రాన్స్ ఫర్... విన్నుకోయింది... మీరూ వద్దూ, మీ ఉద్యోగమూ వద్దని రిజైన్ చేసి వచ్చేశాను.”

ప్రసాద్ మొహంలో నిజాయితీ... అతని మాటల్లో అంతా నిజమే చెప్పన్నానన్న నమ్మకం... అతను మరో ప్రసాద్... నేను అతన్ని కలవకుండా నిశ్శబ్దంగా బైటికి నడిచాను.